

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీవేంకటేశ సుప్రభాతం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ శ్రీవేంకటేశ సుప్రభాతం ॥

కౌసల్యా సుప్రజా రామ పూర్వా సంధ్యా ప్రవర్తతే |  
ఉత్తిష్ట నరశార్దూల కర్తవ్యం దైవమాహ్నికం ॥ 1 ॥

ఉత్తిష్టోత్తిష్ట గోవింద ఉత్తిష్ట గరుడధ్వజ |  
ఉత్తిష్ట కమలాకాంత త్రైలోక్యం మంగళం కురు ॥ 2 ॥

మాతస్సమస్తజగతాం మధుకైటభారేః  
వక్షోవిహారిణి మనోహరదివ్యమూర్తే |  
శ్రీస్వామిని శ్రితజనప్రియదానశీలే  
శ్రీవేంకటేశదయితే తవ సుప్రభాతం ॥ 3 ॥

తవ సుప్రభాతమరవిందలోచనే  
భవతు ప్రసన్నముఖచంద్రమండలే |  
విధిశంకరేంద్రవనితాభిరర్చితే  
వృషశైలనాథదయితే దయానిధే ॥ 4 ॥

అత్ర్యాదీనప్తఋషయస్సముపాస్య సంధ్యాం  
ఆకాశసింధుకమలాని మనోహరాణి |  
ఆదాయ పాదయుగమర్చయితుం ప్రపన్నాః  
శేషాద్రిశేఖరవిభో తవ సుప్రభాతం ॥ 5 ॥

పంచాననాబ్జభవషణ్ముఖవాసవాద్యాః  
త్రైవిక్రమాదిచరితం విబుధాః స్తువంతి |  
భాషాపతిః పఠతి వాసరశుద్ధిమారాత్  
శేషాద్రిశేఖరవిభో తవ సుప్రభాతం ॥ 6 ॥

ఈషత్ప్రపుల్లసరసీరుహనారికేల-  
 పూగద్రుమాదిసుమనోహరపాలికానాం।  
 ఆవాతి మందమనిలస్సహ దివ్యగంధైః  
 శేషాద్రీశేఖరవిభో తవ సుప్రభాతం ॥ 7 ॥

ఉన్మీల్య నేత్రయుగముత్తమపంజరస్థాః  
 పాత్రావశిష్టకదలీఫలపాయసాని।  
 భుక్త్వా సలీలమథ కేలిశుకాః పఠంతి  
 శేషాద్రీశేఖరవిభో తవ సుప్రభాతం ॥ 8 ॥

తంత్రీప్రకర్షమధురస్వనయా విపంచ్యా  
 గాయత్యనంతచరితం తవ నారదోఽపి।  
 భాషాసమగ్రమసకృత్కరచారరమ్యం  
 శేషాద్రీశేఖరవిభో తవ సుప్రభాతం ॥ 9 ॥

భృంగావలీ చ మకరందరసానువిద్ధ-  
 ఝంకారగీతనినదైస్సహ సేవనాయ।  
 నిర్యాత్యుపాంతసరసీకమలోదరేభ్యః  
 శేషాద్రీశేఖరవిభో తవ సుప్రభాతం ॥ 10 ॥

యోషాగణేన వరదధ్ని విమధ్యమానే  
 ఘోషాలయేషు దధిమంథనతీవ్రఘోషాః।  
 రోషాత్కలిం విదధతే కకుభశ్చ కుంభాః  
 శేషాద్రీశేఖరవిభో తవ సుప్రభాతం ॥ 11 ॥

పద్మేశమిత్రశతపత్రగతాలివర్గాః  
 హర్తుం శ్రియం కువలయస్య నిజాంగలక్ష్యాః।  
 భేరీనినాదమివ బిభ్రతి తీవ్రనాదం  
 శేషాద్రీశేఖరవిభో తవ సుప్రభాతం ॥ 12 ॥

శ్రీమన్నభీష్టవరదాఖిలలోకబంధో  
 శ్రీశ్రీనివాస జగదేకదయైకసింధో |  
 శ్రీదేవతాగృహభుజాంతరదివ్యమూర్తే  
 శ్రీవేంకటాచలపతే తవ సుప్రభాతం || 13 ||

శ్రీస్వామిపుష్కరిణికాఽఽప్లవనిర్మలాంగాః  
 శ్రేయోఽర్థినో హరవిరించిననందనాద్యాః |  
 ద్వారే వసంతి వరవేత్రహతోత్తమాంగాః  
 శ్రీవేంకటాచలపతే తవ సుప్రభాతం || 14 ||

శ్రీశేషశైల గరుడాచలవేంకటాద్రి-  
 నారాయణాద్రి వృషభాద్రి వృషాద్రి ముఖ్యాం |  
 ఆఖ్యాం త్వదీయవసతేరనిశం వదంతి  
 శ్రీవేంకటాచలపతే తవ సుప్రభాతం || 15 ||

సేవాపరాశ్శివసురేశకృశానుధర్మ-  
 రక్షోంబునాథ పవమాన ధనాధినాథాః |  
 బద్ధాంజలి ప్రవిలసన్నిజశ్చిర దేశాః  
 శ్రీవేంకటాచలపతే తవ సుప్రభాతం || 16 ||

ధాటీషు తే విహగరాజ మృగాధిరాజ-  
 నాగాధిరాజ గజరాజ హయాధిరాజాః |  
 స్వస్వాధికార మహిమాదికమర్థయంతే  
 శ్రీవేంకటాచలపతే తవ సుప్రభాతం || 17 ||

సూర్యేందు భౌమ బుధ వాక్పతి కావ్యసౌరి-  
 స్వర్భాను కేతు దివిషత్పరిషత్ప్రధానాః |  
 త్వద్దాస దాస చరమావధి దాసదాసాః  
 శ్రీవేంకటాచలపతే తవ సుప్రభాతం || 18 ||

త్వత్పాదధూలి భరితస్ఫురితోత్తమాంగాః  
 స్వర్గాపవర్గ నిరపేక్ష నిజాంతరంగాః |  
 కల్పాగమాఽఽకలనయాఽఽకులతాం లభంతే  
 శ్రీవేంకటాచలపతే తవ సుప్రభాతం || 19 ||

త్వద్గోపురాగ్రశిఖరాణి నిరీక్షమాణాః  
 స్వర్గాపవర్గపదవీం పరమాం శ్రయంతః |  
 మర్త్యా మనుష్యభువనే మతిమాశ్రయంతే  
 శ్రీవేంకటాచలపతే తవ సుప్రభాతం || 20 ||

శ్రీభూమినాయక దయాదిగుణామృతాబ్ధే  
 దేవాధిదేవ జగదేశరణ్యమూర్తే |  
 శ్రీమన్ననంతగరుడాదిభిరర్చితాంఘ్రే  
 శ్రీవేంకటాచలపతే తవ సుప్రభాతం || 21 ||

శ్రీపద్మనాభ పురుషోత్తమ వాసుదేవ  
 వైకుంఠ మాధవ జనార్దన చక్రపాణే |  
 శ్రీవత్సచిహ్నా శరణాగతపారిజాత  
 శ్రీవేంకటాచలపతే తవ సుప్రభాతం || 22 ||

కందర్పదర్పహార సుందర దివ్యమూర్తే  
 కాంతాకుచాంబురుహ కుట్మల లోలదృష్టే |  
 కల్యాణనిర్మలగుణాకర దివ్యకీర్తే  
 శ్రీవేంకటాచలపతే తవ సుప్రభాతం || 23 ||

మీనాకృతే కమఠ కోల నృసింహ వర్ణిన్  
 స్వామిన్ పరశ్వధతపోధన రామచంద్ర |  
 శేషాంశరామ యదునందన కల్కిరూప  
 శ్రీవేంకటాచలపతే తవ సుప్రభాతం || 24 ||

ఏలా లవంగ ఘనసారసుగంధితీర్థం  
 దివ్యం వియత్సరితి హేమఘటేషు పూర్ణం |  
 ధృత్వాఽద్య పైదిక శిఖామణయః ప్రహృష్టాః  
 తిష్ఠంతి వేంకటపతే తవ సుప్రభాతం || 25 ||

భాస్వానుదేతి వికచాని సరోరుహాణి  
 సంపూరయంతి నినదైః కకుభో విహంగాః |  
 శ్రీవైష్ణవాస్సతత మర్థితమంగళాస్తే  
 ధామాఽఽశ్రయంతి తవ వేంకట సుప్రభాతం || 26 ||

బ్రహ్మాదయస్సరవరాస్సమహర్షయస్తే  
 సంతస్సనందనముఖాస్త్యథ యోగివర్యాః |  
 ధామాంతికే తవ హి మంగళవస్తుహస్తాః  
 శ్రీవేంకటాచలపతే తవ సుప్రభాతం || 27 ||

లక్ష్మీనివాస నిరవద్యగుణైకసింధో  
 సంసార సాగర సముత్తరణైకసేతో |  
 వేదాంతవేద్యనిజవైభవ భక్తభోగ్య  
 శ్రీవేంకటాచలపతే తవ సుప్రభాతం || 28 ||

ఇత్థం వృషాచలపతేరిహ సుప్రభాతం  
 యే మానవాః ప్రతిదినం పఠితుం ప్రవృత్తాః |  
 తేషాం ప్రభాతసమయే స్మృతిరంగభాజాం  
 ప్రజ్ఞాం పరార్థసులభాం పరమాం ప్రసూతే || 29 ||

|| ఇతి శ్రీవేంకటేశ సుప్రభాతం సమాప్తం ||

శ్రీః

శ్రీమతే రామానుజాయ నమః

## ॥ శ్రీవేంకటేశ స్తోత్రం ॥

కమలాకుచచూచుక కుంకుమతో  
నియతారుణితా తులనీలతనో |  
కమలాయతలోచన లోకపతే  
విజయా భవ వేంకటశైలపతే ॥ 1 ॥

సచతుర్ముఖషణ్ముఖపంచముఖ-  
ప్రముఖాఖిలదైవతమౌలిమణే |  
శరణాగతవత్సల సారనిధే  
పరిపాలయ మాం వృషశైలపతే ॥ 2 ॥

అతివేలతయా తవ దుర్విషహై-  
రనువేలకృతైరపరాధశతైః |  
భరితం త్వరితం వృషశైలపతే  
పరయా కృపయా పరిపాహి హారే ॥ 3 ॥

అధివేంకటశైలముదారమతేర్-  
జనతాభిమతాధికదానరతాత్ |  
పరదేవతయా గదితాన్నిగమైః  
కమలాదయితాన్న పరం కలయే ॥ 4 ॥

కలవేణురవావశగోపవధూ  
శతకోటివృతా త్స్మరకోటిసమాత్ |  
ప్రతివల్లవికాభిమతా త్సుఖదాత్  
వసుదేవసుతాన్న పరం కలయే ॥ 5 ॥

అభిరామగుణాకర దాశరథే  
 జగదేకధనుర్ధర ధీరమతే |  
 రఘునాయక రామ రమేశ విభో  
 వరదో భవ దేవ దయాజలధే || 6 ||

అవనీతనయాకమనీయకరం  
 రజనీకరచారుముఖాంబురుహం |  
 రజనీచరరాజతమోమిహారం  
 మహనీయమహం రఘురామమయే || 7 ||

సుముఖం సుహృదం సులభం సుఖదం  
 స్వనుజం చ సుకాయమమోఘశరం |  
 అపహాయ రఘూద్వహమన్యమహం  
 న కథంచన కంచన జాతు భజే || 8 ||

వినా వేంకటేశం న నాథో న నాథః  
 సదా వేంకటేశం స్మరామి స్మరామి |  
 హారే వేంకటేశ ప్రసీద ప్రసీద  
 ప్రియం వేంకటేశ ప్రయచ్ఛ ప్రయచ్ఛ || 9 ||

అహం దూరతస్తే పదాంభోజయుగ్మ  
 ప్రణామేచ్ఛయాఽఽగత్య నేవాం కరోమి |  
 సకృత్సేవయా నిత్యనేవాఫలం త్వం  
 ప్రయచ్ఛ ప్రయచ్ఛ ప్రభో వేంకటేశ || 10 ||

అజ్ఞానినా మయా దోషాః అశేషాః విహితాః హరే |  
 క్షమస్వ త్వం క్షమస్వ త్వం శేషశైలశిఖామణే || 11 ||

|| ఇతి శ్రీవేంకటేశ స్తోత్రం సమాప్తం ||

శ్రీః

శ్రీమతే రామానుజాయ నమః

## ॥ శ్రీవేంకటేశ ప్రపత్తిః ॥

ఈశానాం జగతోఽస్య వేంకటపతేర్విష్ణోః పరాం ప్రేయసీం  
తద్వక్షస్థులనిత్యవాసరసికాం తత్క్షాంతిసంవర్ధినీం |  
పద్మాలంకృతపాణిపల్లవయుగాం పద్మాసనస్థాం శ్రియం  
వాత్సల్యాదిగుణోజ్జ్వలాం భగవతీం వందే జగన్మాతరం || 1 ||

శ్రీమన్ కృపాజలనిధే కృతసర్వలోక  
సర్వజ్ఞ శక్త నతవత్సల సర్వశేషిన్ |  
స్వామిన్ సుశీల సులభాశ్రితపారిజాత  
శ్రీవేంకటేశ చరణౌ శరణం ప్రపద్యే || 2 ||

ఆనూపురార్పితసుజాతసుగంధిపుష్ప-  
సౌరభ్యసౌరభకరౌ సమసన్నివేశౌ |  
సౌమ్యా సదాఽనుభవనేఽపి నవానుభావ్యౌ  
శ్రీవేంకటేశ చరణౌ శరణం ప్రపద్యే || 3 ||

సద్యోవికాసిసముదిత్వరసాంద్రరాగ-  
సౌరభ్యనిర్భరసరోరుహసామ్యవార్తాం |  
సమ్యక్ సాహసపదేషు విలేఖయంతౌ  
శ్రీవేంకటేశ చరణౌ శరణం ప్రపద్యే || 4 ||

రేఖామయధ్వజసుధాకలశాతపత్ర-  
వజ్రాంకుశాంబురుహకల్పకశంఖచక్రైః |  
భవ్యైరలంకృతతలౌ పరతత్త్వచిహ్నైః  
శ్రీవేంకటేశ చరణౌ శరణం ప్రపద్యే || 5 ||

తామ్రోదరద్యుతిపరాజితపద్మరాగౌ  
 బాహ్యైర్మహోభిరభిభూతమహేంద్రనీలౌ ।  
 ఉద్యన్నఖాంశుభిరుదస్తశశాంకభాసౌ  
 శ్రీవేంకటేశ చరణౌ శరణం ప్రపద్యే ॥ 6 ॥

సప్రేమభీతి కమలాకరపల్లవాభ్యాం  
 సంవాహనేఽపి సపది క్లమమాదధానౌ ।  
 కాంతావవాజ్మనసగోచరసౌకుమార్యౌ  
 శ్రీవేంకటేశ చరణౌ శరణం ప్రపద్యే ॥ 7 ॥

లక్ష్మీమహితదనురూపనిజానుభావ-  
 నీలాది దివ్యమహిషీ కరపల్లవానాం ।  
 ఆరుణ్యసంక్రమణతః కిల సాంద్రరాగౌ  
 శ్రీవేంకటేశ చరణౌ శరణం ప్రపద్యే ॥ 8 ॥

నిత్యానమద్విధిశివాదికిరీటకోటి-  
 ప్రత్యుప్తదీప్తనవరత్నమహాఃప్రరోహైః ।  
 నీరాజనావిధిముదారముపాదధానౌ  
 శ్రీవేంకటేశ చరణౌ శరణం ప్రపద్యే ॥ 9 ॥

విష్ణోః పదే పరమ ఇత్యుదితప్రశంసౌ  
 యౌ మధ్వ ఉత్స ఇతి భోగ్యతయాప్యపాత్తౌ ।  
 భూయస్తథేతి తవ పాణితలప్రదిష్టౌ  
 శ్రీవేంకటేశ చరణౌ శరణం ప్రపద్యే ॥ 10 ॥

పార్థాయ తత్సదృశసారథినా త్వయైవ  
 యౌ దర్శితౌ స్వచరణౌ శరణం వ్రజేతి ।  
 భూయోఽపి మహ్యమిహ తౌ కరదర్శితౌ తే  
 శ్రీవేంకటేశ చరణౌ శరణం ప్రపద్యే ॥ 11 ॥

మన్మూర్ధ్ని కాలియఫణే వికటాటవీషు  
 శ్రీవేంకటాద్రిశిఖరే శిరసి శ్రుతీనాం |  
 చిత్తేప్యనన్యమనసాం సమమాహితౌ తే  
 శ్రీవేంకటేశ చరణౌ శరణం ప్రపద్యే || 12 ||

అహ్లానహృష్యదవనీతలకీర్ణపుష్పౌ  
 శ్రీవేంకటాద్రిశిఖరాభరణాయమానౌ |  
 ఆనందితాఖిలమనోనయనౌ తవైతౌ  
 శ్రీవేంకటేశ చరణౌ శరణం ప్రపద్యే || 13 ||

ప్రాయః ప్రపన్న జనతా ప్రథమావగాహ్నౌ  
 మాతుస్సనావివ శిశోరమృతాయమానౌ |  
 ప్రాప్తౌ పరస్పరతులామతులాంతరౌ తే  
 శ్రీవేంకటేశ చరణౌ శరణం ప్రపద్యే || 14 ||

సత్త్వోత్తరైస్సత తనేవ్యపదాంబుజేన  
 సంసార తారక దయార్ద్ర దృగంచలేన |  
 సౌమ్యోపయంతృమునినా మమ దర్శితౌ తే  
 శ్రీవేంకటేశ చరణౌ శరణం ప్రపద్యే || 15 ||

శ్రీశ శ్రియా ఘటికయా త్వదుపాయభావే  
 ప్రాప్యే త్వయి స్వయముపేయతయా స్ఫురంత్యా |  
 నిత్యాశ్రితాయ నిరవద్యగుణాయ తుభ్యం  
 స్యాం కింకరో వృషగిరీశ న జాతు మహ్యం || 16 ||

|| ఇతి శ్రీవేంకటేశప్రపత్తిః సమాప్తా ||

శ్రీః

శ్రీమతే రామానుజాయ నమః

## ॥ శ్రీవేంకటేశ మంగళాశాసనం ॥

శ్రీయః కాంతాయ కల్యాణనిధయే నిధయేఽర్థినాం |  
శ్రీవేంకటనివాసాయ శ్రీనివాసాయ మంగళం ॥ 1 ॥

లక్ష్మీసవిభ్రమాలోక సుభ్రూవిభ్రమ చక్షుషే |  
చక్షుషే సర్వలోకానాం వేంకటేశాయ మంగళం ॥ 2 ॥

శ్రీవేంకటాద్రి శృంగాగ్ర మంగళాభరణాంఘ్రయే |  
మంగళానాం నివాసాయ శ్రీనివాసాయ మంగళం ॥ 3 ॥

సర్వావయవసౌందర్యసంపదా సర్వచేతసాం |  
సదా సమ్మోహనాయాస్తు వేంకటేశాయ మంగళం ॥ 4 ॥

నిత్యాయ నిరవద్యాయ సత్యానందచిదాత్మనే |  
సర్వాంతరాత్మనే శ్రీమద్వేంకటేశాయ మంగళం ॥ 5 ॥

స్వతస్సర్వవిదే సర్వశక్తయే సర్వశేషిణే |  
సులభాయ సుశీలాయ వేంకటేశాయ మంగళం ॥ 6 ॥

పరస్మై బ్రహ్మణే పూర్ణకామాయ పరమాత్మనే |  
ప్రయుంజే పరతత్త్వాయ వేంకటేశాయ మంగళం ॥ 7 ॥

ఆకాలతత్త్వమశ్రాంతమాత్మనామనుపశ్యతాం |  
అతృప్త్యమృతరూపాయ వేంకటేశాయ మంగళం ॥ 8 ॥

ప్రాయస్స్వచరణౌ పుంసాం శరణ్యత్వేన పాణినా |  
కృపయా దిశతే శ్రీమద్వేంకటేశాయ మంగళం ॥ 9 ॥

దయామృతతరంగిణ్యాస్తరంగైరివ శీతలైః |  
అపాంగైస్సించతే విశ్వం వేంకటేశాయ మంగళం || 10 ||

స్రగ్భాషాంబరహేతీనాం సుషమాఽఽవహమూర్తయే |  
సర్వార్తిశమనాయాస్తు వేంకటేశాయ మంగళం || 11 ||

శ్రీవైకుంఠవిరక్తాయ స్వామిపుష్కరిణీతటే |  
రమయా రమమాణాయ వేంకటేశాయ మంగళం || 12 ||

శ్రీమత్సుందరజామాతృమునిమానసవాసినే |  
సర్వలోకనివాసాయ శ్రీనివాసాయ మంగళం || 13 ||

మంగళాశాసనపరైర్మదాచార్యపురోగమైః |  
సర్వైశ్చ పూర్వైరాచార్యైస్సత్కృతాయాస్తు మంగళం || 14 ||

|| ఇతి శ్రీవేంకటేశ మంగళాశాసనం సమాప్తం ||